



សង្ខេបចក្ខុវិស័យប្រទេសកម្ពុជា*

ឆ្នាំ២០១២ លេខ ០២

កំណើនសម្រាប់គ្រប់គ្នានៅកម្ពុជា៖ ការយកចិត្តទុកដាក់ស្តែង

កំណើនដែលមានការចូលរួម ពិតជាមានសារៈសំខាន់ចំពោះរាជរដ្ឋាភិបាល វិស័យឯកជន និងសហគមន៍នៅកម្ពុជា ជាពិសេសសម្រាប់យុវជន ប្រជាជនក្រីក្រ និងប្រជាជនដែលងាយរងគ្រោះ។

សម្តេចអគ្គមហាសេនាបតីតេជោ ហ៊ុន សែន
នាយករដ្ឋមន្ត្រីនៃព្រះរាជាណាចក្រកម្ពុជា

ទស្សនទាននៃកំណើនសម្រាប់គ្រប់គ្នា

កំណើនសេដ្ឋកិច្ចខ្ពស់ ជាមូលដ្ឋានគ្រឹះ និងជាវិធានការចម្បងបំផុត នៃការអភិវឌ្ឍសេដ្ឋកិច្ច-សង្គមកិច្ចប្រកបដោយជោគជ័យ។ ហេតុនេះ អ្នកបង្កើតគោលនយោបាយបានប្រឹងប្រែងជាយូរមកហើយ ដើម្បីបង្កើត លក្ខខណ្ឌម៉ាក្រូសេដ្ឋកិច្ចដែលជួយជំរុញឲ្យមានកំណើនលឿន។

នាពេលបច្ចុប្បន្ន កាន់តែមានការទទួលស្គាល់ច្រើនឡើងថាប្រសិនបើ ចង់ឲ្យមានកំណើនខ្ពស់ក្នុងរយៈពេលមធ្យម និងវែងនោះ ត្រូវមានកិច្ចខិតខំប្រឹងប្រែងរួមគ្នា ដើម្បីធានាថា កំណើននេះរីកដុះដាលដល់គ្រប់វិស័យ ប្រជាជន និងតំបន់ភូមិសាស្ត្រ។ កំណើនសម្រាប់គ្រប់គ្នានេះ វាតម្រូវឲ្យ មានការផ្សារភ្ជាប់គោលនយោបាយម៉ាក្រូសេដ្ឋកិច្ចប្រយ័ត្នប្រយោជន៍ទៅនឹង គោលនយោបាយសង្គម និងមីក្រូសេដ្ឋកិច្ច ដើម្បីធានាឲ្យកំណើននៅតែ មានកម្រិតខ្ពស់ ប៉ុន្តែមាននិន្នាការប្រកបដោយសមធម៌។

កំណើនសម្រាប់គ្រប់គ្នា សំដៅដល់ការបង្កើតឱកាស និងការទទួល បានឱកាសគ្រប់គ្នា ជាពិសេស ប្រជាជនក្រីក្រ និងងាយរងគ្រោះ។ វាមិន តម្រូវឲ្យមានការបែងចែកទ្រព្យសម្បត្តិឡើងវិញរាល់លើកនោះទេ ប៉ុន្តែ តម្រូវឲ្យមានការលើកកម្ពស់លទ្ធភាពស្មើគ្នាក្នុងទូទាំងប្រទេស ដើម្បី ទទួលបានឱកាសល្អនេះ។

រដ្ឋាភិបាលមានតួនាទីកំណត់ក្របខ័ណ្ឌគោលនយោបាយនិងស្ថាប័ន ដើម្បីឲ្យប្រជាជនអាចចូលរួមបានច្រើន ក្នុងដំណើរលូតលាស់សេដ្ឋកិច្ច។ រូបភាព ១ បង្ហាញថា កំណើន ផលស ខ្ពស់ ដែលមានបំពេញបន្ថែម ដោយប្រព័ន្ធសុវត្ថិភាពសង្គម ការអប់រំប្រកបដោយប្រសិទ្ធភាពនិង

សមធម៌ និង ការថែទាំសុខភាពនិងអាហារូបត្ថម្ភកាន់តែប្រសើរ នឹងជួយ បង្កើតឱកាសល្អផង ហើយប្រជាជនក៏មានស្ថានភាពល្អដើម្បីចាប់យក ឱកាសទាំងនោះ និងជួយជំរុញសេដ្ឋកិច្ចទៅមុខ។

ការបង្កើនសមត្ថភាពស្ថាប័ន ដើម្បីអនុវត្តប្រកបដោយតម្លាភាព ពង្រឹង និង ពិនិត្យតាមដានក្របខ័ណ្ឌគោលនយោបាយសម្រាប់ជួយដល់ គ្រប់គ្នានេះ គឺជាកត្តាដ៏សំខាន់បំផុតសម្រាប់ធានាឲ្យមានកំណើនខ្ពស់ មានចីរភាព និងសម្រាប់គ្រប់គ្នានៅកម្ពុជា។

តើកំណើនសេដ្ឋកិច្ចនៅកម្ពុជា មានផលសម្រាប់គ្រប់គ្នា ឬទេ?


តាមគ្រប់សញ្ញាដែលអាចមើលឃើញ កម្ពុជាបានជឿនលឿនគួរឲ្យ កត់សម្គាល់ក្នុងការកាត់បន្ថយភាពក្រីក្រ ក្នុងពេលទសវត្សរ៍ចុងក្រោយនេះ ដោយមានកំណើនសេដ្ឋកិច្ចខ្ពស់ សម្រាប់គ្រប់គ្នា និងមានចីរភាព។

ទិន្នន័យអង្កេតសេដ្ឋកិច្ច-សង្គមកិច្ចកម្ពុជា (CSES) បង្ហាញថា អនុបាតនៃភាពក្រីក្រនៅកម្រិតខ្សែបន្ទាត់ភាពក្រីក្រជាតិបានធ្លាក់ចុះដល់ ៣០,១% នៅឆ្នាំ២០០៧ ធៀបនឹង ៤៧% នៅឆ្នាំ១៩៩៤។ ការវិភាគ នាពេលថ្មីៗផ្អែកលើទិន្នន័យបានពីអង្កេតជាបន្តបន្ទាប់របស់ CDRI បាន រកឃើញថា ភាពក្រីក្រធ្លាក់ចុះ ១០ឯកតាភាគរយ ក្នុងចន្លោះឆ្នាំ២០០១ និង ២០១១។

និន្នាការរួម បានបង្ហាញច្បាស់ពីការធ្លាក់ចុះភាពក្រីក្រក៏ពិតមែន ប៉ុន្តែ ក្រៅពីនេះទិន្នន័យហាក់កាន់តែស្រពេចស្រពិលឡើង។ អ្នកស្រាវជ្រាវក៏ ចាប់ផ្តើមចោទសួរពីភាពត្រឹមត្រូវ និងសុពលភាពនៃឧបករណ៍បច្ចុប្បន្ន ដែលសម្រាប់វាស់វែងកំណើនសម្រាប់គ្រប់គ្នាដែរ។ ដោយឡែក ការវិភាគ ជាបន្តបន្ទាប់នៅ CDRI បានចោទសួរថា តើទិន្នន័យ CSES គ្រប់គ្រាន់ ឬទេ សម្រាប់ការគណនាពីបម្រែបម្រួលភាពក្រីក្រនិងវិសមភាពពីមួយ ឆ្នាំទៅមួយឆ្នាំ។

សំណុំទិន្នន័យ CSES ជាកំរិតប្រើប្រាស់ញឹកញាប់ជាងគេ ដើម្បី គណនា និងពិពណ៌នាពីទិដ្ឋភាពផ្សេងៗនៃការអភិវឌ្ឍនៅកម្ពុជា។ ប៉ុន្តែ

១ អត្ថបទនេះ សង្ខេបចេញពីបទបង្ហាញក្នុងសន្និសីទចក្ខុវិស័យប្រទេស កម្ពុជាឆ្នាំ២០១២ បកស្រាយដោយ បណ្ឌិត តុង គឹមស៊ុន សេដ្ឋវិទូ ជាន់ខ្ពស់ និងអ្នកសម្របសម្រួលកម្មវិធីសេដ្ឋកិច្ច ពាណិជ្ជកម្ម និង សហប្រតិបត្តិការក្នុងតំបន់នៃវិទ្យាស្ថាន CDRI ឯកឧត្តម ហង់ ជួន ណារ៉ុន រដ្ឋលេខាធិការក្រសួងសេដ្ឋកិច្ច និងហិរញ្ញវត្ថុ និងអនុប្រធានអចិន្ត្រៃយ៍នៃ ឧត្តមក្រុមប្រឹក្សាសេដ្ឋកិច្ចជាតិ។



ប្រភព៖ Zhuang (2010) ដកស្រង់ពីក្នុងបទបង្ហាញរបស់បណ្ឌិត តុង គឹមស៊ិន ក្នុងសន្និសីទចក្ខុវិស័យប្រទេសកម្ពុជា នៅថ្ងៃទី១៦ កុម្ភៈ ២០១២

កង្វះវិធីសាស្ត្រវាស់វែងឲ្យដូចគ្នាពីមួយឆ្នាំទៅមួយឆ្នាំ បានបោទបញ្ហាដល់ការប្រៀបធៀបតាមពេលវេលា ព្រោះវាអាចផ្តល់លទ្ធផលខុសឆ្គងឬក៏ ផ្តល់ព័ត៌មានមិនពេញលេញដល់អ្នកបង្កើតគោលនយោបាយ។

CDRI បានប្រើប្រែងព្រះពរពេញចេញវិធីសាស្ត្រទាំងនេះ។ ទិន្នន័យបានពីអង្កេតបន្តបន្ទាប់សម្រាប់ឆ្នាំ ២០០១ ២០០៤/៥ ២០០៨ និង ២០១១ មិនជួបបញ្ហាភាពមិនទៀងទាត់ខាងវិធីសាស្ត្រនេះទេ ដូច្នេះវាមានប្រយោជន៍ជាងសម្រាប់ការវិភាគបែបប្រៀបធៀប។ គុណវិបត្តិមួយគឺគំរូតាងអង្កេតត្រឹមប្រមាណ ៧៩០គ្រួសារនេះ វាតូចជាងគំរូតាងរបស់ CSES។

សំណុំទិន្នន័យរបស់ CDRI និង CSES បង្ហាញលទ្ធផលផ្ទុយគ្នាខ្លាំងទាក់ទងនឹងទំហំនៃវិសមភាព និងអត្រាបម្រែបម្រួលវិសមភាពតាមពេលវេលា។ ទិន្នន័យ CSES បង្ហាញថា វិសមភាពបានកើនឡើងពីមេគុណ Gini ៣៨,២៨ ដល់ ៤៤,៣៧ នៅរវាងឆ្នាំ ១៩៩៤ និង ២០០៧^២។ ផ្ទុយទៅវិញ ទិន្នន័យរបស់ CDRI បង្ហាញពីការធ្លាក់ចុះវិសមភាពនិងអត្រាវិសមភាពជាទូទៅចុះទាបច្រើន គឺពីមេគុណ Gini ២៨,៦ ក្នុងឆ្នាំ២០០១ ដល់ ២៦,២ ក្នុងឆ្នាំ២០១១។ ដូច្នេះ ជាការសំខាន់ណាស់ដែលត្រូវធ្វើការស្រាវជ្រាវឲ្យបានកាន់តែហ្មត់ចត់ ដើម្បីកែតម្រូវភាពខុសគ្នារវាងសំណុំទិន្នន័យផ្សេងៗនេះចេញ។

ក្រៅពីបញ្ហាទិន្នន័យដូចខាងលើ មានកត្តាជាច្រើនទៀតបង្ហាញថា កំណើនសេដ្ឋកិច្ចនៅកម្ពុជា មិនទាន់បំពេញបានតាមគ្រប់លក្ខណៈវិនិច្ឆ័យនៃកំណើនសម្រាប់គ្រប់គ្នានោះទេ។

២ មេគុណ Gini ស្មើ ០ តំណាងឲ្យសមភាពពេញលេញ និង ១០០ តំណាងឲ្យវិសមភាពពេញលេញ។

ទី១ អត្រាកាត់បន្ថយភាពក្រីក្រ មិនបានដូចគ្នាទាំងអស់ នៅក្នុងប្រជាជនទាំងមូលទេ។ ទិន្នន័យរបស់ CDRI បង្ហាញថា យេនឌ័រនៃមេគ្រួសារ ជាកត្តាដ៏សំខាន់មួយដែលជះឥទ្ធិពលលើអត្រាកាត់បន្ថយភាពក្រីក្រ។ នៅចន្លោះឆ្នាំ ២០០១ និង ២០១១ ចំនួនគ្រួសារមានបុរសជាមេគ្រូដែលក្រីក្រ បានធ្លាក់ចុះ ១១,៨% រីឯចំនួនគ្រួសារមានស្ត្រីជាមេគ្រូដែលក្រីក្រ បានធ្លាក់ចុះត្រឹមតែ ៥,៥% ប៉ុណ្ណោះ។

ទិន្នន័យ CSES បង្ហាញពីភាពខុសគ្នារវាងប្រជាជនរស់នៅទីក្រុងនិងជនបទ៖ នៅចន្លោះឆ្នាំ ២០០៤ និង ២០០៧ ចំនួនគ្រួសារក្រីក្ររស់នៅជនបទ បានធ្លាក់ចុះ ១១,១% ហើយចំនួនគ្រួសារក្រីក្ររស់នៅទីក្រុង បានធ្លាក់ចុះ ១៣,៣%។ ប្រសិនបើនិន្នាការបច្ចុប្បន្នមិនប្រែប្រួលទេ វិសមភាពរវាងតំបន់ជនបទនិងទីក្រុង និង រវាងគ្រួសារមានស្ត្រីជាមេគ្រូ និងមានបុរសជាមេគ្រូ នឹងកើនឡើងនៅពេលអនាគត។

ទី២ ទាក់ទងនឹងកំណើនសម្រាប់គ្រប់គ្នាក្រៅពីការវាស់វែងតាមប្រាក់ចំណូលនេះ ប្រទេសកម្ពុជាសម្រេចបានលទ្ធផលមិនល្អទេ។ តារាង ១ បង្ហាញថា សន្ទស្សន៍កំណើនសម្រាប់គ្រប់គ្នារបស់កម្ពុជា មានកម្រិត "ល្អបង្អួច" ក៏ពិតមែន ប៉ុន្តែវាផ្អែកលើការកាត់បន្ថយភាពក្រីក្រដែលជំរុញឡើងដោយអត្រា "ល្អប្រសើរ" នៃកំណើនសេដ្ឋកិច្ច និងអត្រាសឹងតែ "ល្អប្រសើរ" នៃចំណាយប្រើប្រាស់។ ប៉ុន្តែកត្តាផ្សេងទៀតដែលរួមចំណែកបង្កើតបរិយាកាសអំណោយផល ដូចជា កិច្ចការពារខាងសង្គមកិច្ចសម្រាប់ជនក្រីក្រនិងងាយរងគ្រោះ ជាដើម នៅខ្វះខាតខ្លាំងណាស់។

សរុបមក ការវិភាគតាមពេលវេលាដោយប្រើ ទិន្នន័យមិនសូវមានបញ្ហាបានពីអង្កេតជាបន្តបន្ទាប់តាមពេលវេលាទៀងទាត់របស់ CDRI វាបង្ហាញពីការធ្លាក់ចុះវិសមភាព និងការកាត់បន្ថយភាពក្រីក្របានច្រើនគ្រប់គ្រាន់ដែលអាចចាត់ទុកថា និន្នាការទូទៅនៃការអភិវឌ្ឍន៍នៅកម្ពុជាគឺ

តារាង១៖ សន្ទស្សន៍កំណើនសម្រាប់គ្រប់គ្នានៅប្រទេសកម្ពុជា

	ពិន្ទុ	ទម្ងន់	សរុប
១. កំណើន	8	0.25	2.00
២. ភាពមានការងារធ្វើ	4	0.15	0.60
៣. ហេដ្ឋារចនាសម្ព័ន្ធសេដ្ឋកិច្ច	4	0.10	0.40
៤. ភាពក្រីក្រ	6	0.10	0.60
៥. វិសមភាព	4	0.10	0.40
៦. សមធម៌យេនឌ័រ	6	0.05	0.30
៧. សុខភាព និងអាហារូបត្ថម្ភ	3	0.05	0.15
៨. ការអប់រំ	4	0.05	0.20
៩. អនាម័យ និងទឹក	4	0.05	0.20
១០. កិច្ចការពារខាងសង្គមកិច្ច	2	0.10	0.20
សរុប		1.00	5.05

សម្គាល់៖ ១-៣=លទ្ធផលមិនល្អ ៤-៧=លទ្ធផលល្អបង្អស់ ៨-១០=លទ្ធផលល្អប្រសើរ
ប្រភព៖ Mckinley (២០១០) ដកស្រង់ពីក្នុងបទបង្ហាញរបស់បណ្ឌិត តុង គឹមស៊ុន
ក្នុងសន្និសីទចក្ខុវិស័យប្រទេសកម្ពុជា នៅថ្ងៃទី១៦ កុម្ភៈ ២០១២

មានលក្ខណៈសម្រាប់គ្រប់គ្នា។ ប៉ុន្តែ ការបំបែកនិន្នាការនេះជាផ្នែកតូចៗ បង្ហាញពី ផ្នែកមួយចំនួនដែលរដ្ឋាភិបាលត្រូវធ្វើសកម្មភាពដោះស្រាយ ដោយប្រើគោលនយោបាយខាងសេដ្ឋកិច្ច និងសង្គម។

គោលនយោបាយម៉ាក្រូ និងមីក្រូសេដ្ឋកិច្ច

ស្ថិរភាពម៉ាក្រូសេដ្ឋកិច្ច ក៏ដូចជា កំណើន ផលស ជាប់លាប់ គឺជាកត្តាសំខាន់បំផុតដែលជំរុញកំណើនសម្រាប់គ្រប់គ្នា តាមរយៈការបង្កើតការងារ។ ដូច្នេះ ជាការសំខាន់ណាស់ដែលរដ្ឋាភិបាលត្រូវរក្សាឲ្យមានស្ថិរភាពនៅពេលអនាគត ជាពិសេស អត្រាអតិផរណាអាចគ្រប់គ្រងបាន (នៅក្រោម ៥% ជាការប្រសើរ) ។

ប្រហែល ៩០% នៃគ្រួសារក្រីក្រ ពឹងផ្អែកលើការរកចិញ្ចឹមជីវិតនៅទីជនបទ ដូច្នេះ រដ្ឋាភិបាលត្រូវប្រឹងប្រែងទ្រទ្រង់ទៀតក្នុងការរៀបចំថ្លឹងថ្លែងសេដ្ឋកិច្ចឡើងវិញ ដើម្បីឲ្យសមស្របតាមធាតុពិតនេះ។ វិធីសាស្ត្រទូទាំងវិស័យ (SWAp) សម្រាប់ពាណិជ្ជកម្ម ទទួលបានលទ្ធផលច្រើនគួរសមក្នុងការតម្រឹម និងបន្ស៊ីធនធានរបស់រដ្ឋាភិបាល និងដៃគូអភិវឌ្ឍន៍ ដើម្បីបំផុសឲ្យឃើញ និងលុបបំបាត់ឧបសគ្គរាំងកំណើនក្នុងវិស័យនាំចេញដែលមានឥទ្ធិពលខ្លាំងក្នុងការកាត់បន្ថយភាពក្រីក្រ។ លទ្ធផលនេះត្រូវតែពង្រឹងឡើង តាមរយៈការពិនិត្យតាមដានជាបន្ត និងការបង្កើនសមត្ថភាពស្ថាប័ន។

ការអភិវឌ្ឍសម្រាប់គ្រប់គ្នាប្រកបដោយជោគជ័យ នឹងតភ្ជាប់គោលនយោបាយម៉ាក្រូសេដ្ឋកិច្ច និងគោលនយោបាយមីក្រូសេដ្ឋកិច្ច ឲ្យនៅជាមួយគ្នា។ ការអភិវឌ្ឍសេដ្ឋកិច្ចមូលដ្ឋាន ជាកត្តាចាំបាច់បំផុត បើសិនចង់ឲ្យកំណើនជ្រាបចូលទៅដល់តំបន់ភូមិសាស្ត្រដាច់ស្រយាល និងគ្រប់វិស័យ។ តំបន់ជាយៗជាកន្លែងប្រមូលផ្តុំភាពក្រីក្រ ដូច្នេះ ការបើកចំហតំបន់ទាំងនេះទៅកាន់ទីផ្សារនានា តាមរយៈការអភិវឌ្ឍហេដ្ឋារចនាសម្ព័ន្ធ ជាកត្តាសំខាន់បំផុត។

កម្មវិធីគ្របដណ្តប់រួម ADB-GMS បានដើរតួនាទីស្នូលក្នុងការកែលម្អហេដ្ឋារចនាសម្ព័ន្ធនៅតាមច្រករបៀងសេដ្ឋកិច្ចសំខាន់ៗ ហើយវាបានតភ្ជាប់តំបន់ជាយៗរបស់ប្រទេសកម្ពុជា ទៅនឹងទីផ្សារជាតិ ទីផ្សារក្នុងតំបន់ និងលើពិភពលោក។

ការផ្តល់សេវាកម្មជួយបំពេញបន្ថែម ក៏ត្រូវមានដែរ ដើម្បីបង្កើនផលិតភាព ជាពិសេសក្នុងចំណោមប្រជាជនភាគច្រើនដែលរស់នៅជនបទ ដែលមានច្រើននាក់កំពុងធ្វើកសិកម្មលើដីតូចៗ។ រដ្ឋាភិបាលនិងដៃគូអភិវឌ្ឍន៍ បានអនុវត្តគម្រោងធានាសាស្ត្រមួយចំនួនក្នុងទូទាំងប្រទេស ដោយផ្តោតកាន់តែច្រើនលើតំបន់មានអត្រាភាពក្រីក្រកម្រិតខ្ពស់ ជាអាទិ៍ គម្រោងធានាសាស្ត្រភាគព្យាបាលទទួលបានលទ្ធផលនិរន្តរភាព ADB ដែលមាន ១២ អនុគម្រោង សម្រាប់ផ្តល់ប្រព័ន្ធធានាសាស្ត្រខ្នាតតូច និងមធ្យម និងសំណង់គ្រប់គ្រងទឹក ដើម្បីផ្តល់ទឹកស្រោចស្រពបន្ថែមនៅរដូវវស្សាដល់ដីស្រែ និងចម្ការប្រមាណ ១១.០០០ហិកតា។

មធ្យោបាយ ក៏ដូចជា គោលដៅកំពូលនៃការអភិវឌ្ឍ ត្រូវតែដើម្បីកំណើនសម្រាប់គ្រប់គ្នា។ តួយ៉ាង ការចូលរួមរបស់សហគមន៍កាន់តែមានបញ្ចូលច្រើនហើយ នៅក្នុងគ្រប់ដំណាក់កាលនៃការធ្វើផែនការការអនុវត្ត និងពិនិត្យតាមដានគម្រោងធានាសាស្ត្រកម្រិតមូលដ្ឋាន ដើម្បីធានាថា តម្រូវការក្នុងមូលដ្ឋានត្រូវបានដោះស្រាយ និងហើយការផ្តល់សេវាកម្មក៏បានប្រកបដោយសមធម៌។ ម្យ៉ាងទៀត មូលនិធិឃុំ/សង្កាត់បានជួយលើកកម្ពស់របៀបរបបអនុវត្តរបស់សហគមន៍មូលដ្ឋាន ក្នុងការគ្រប់គ្រង និងពិនិត្យតាមដានគម្រោងហេដ្ឋារចនាសម្ព័ន្ធ ដើម្បីបង្កើនភាពជាម្ចាស់របស់សហគមន៍។

កង្វះខាតប្រព័ន្ធផ្តល់ឥណទានផ្លូវការ នៅតែជាឧបសគ្គបន្ថែមមួយចំពោះកសិករ និងអាជីវករសហគ្រាសខ្នាតតូចនិងមធ្យម ទោះបីក្នុងវិស័យនេះមានការរីកចម្រើនច្រើនហើយក្តី។ វិស័យមីក្រូហិរញ្ញវត្ថុក្នុងប្រទេសកម្ពុជា បានដើរតួនាទីឈានមុខក្នុងការពង្រីកសេវាកម្មហិរញ្ញវត្ថុផ្លូវការទៅដល់ប្រជាជនក្រីក្រនៅជនបទ។ ក្នុងប្រាំឆ្នាំចុងក្រោយ វិស័យនេះរីកលូតលាស់យ៉ាងលឿន ដោយមានអ្នកខ្ចីប្រាក់ដល់ទៅ ១,៣លាននាក់ និង អ្នកសន្សំប្រាក់ ១,១លាននាក់ ក្នុង ២៤ខេត្តក្រុង។ ប្រាក់បញ្ញើ កើន ៣២% ដល់១,២៦ពាន់លានដុល្លារ នៅឆ្នាំ២០១១ ធៀបនឹង ៩៥២លានដុល្លារ នៅឆ្នាំ២០១០។

ត្រូវមានគោលនយោបាយដោះស្រាយ បញ្ហាក្រីក្រក្រមខាងសង្គម និងវប្បធម៌ដែលរារាំងស្ត្រីមិនឲ្យទទួលបានឱកាសសេដ្ឋកិច្ច។ ចំណែកដ៏សំខាន់មួយនៃផែនការយុទ្ធសាស្ត្រនារីរតនៈ III គឺ ការកសាងគោលនយោបាយកម្រិតជាតិដើម្បីលើកកម្ពស់សមធម៌យេនឌ័រ នៅក្នុងឱកាសសេដ្ឋកិច្ច។ កម្មវិធីនេះសំដៅព្យាងមានការផ្លាស់ប្តូរជាក់ស្តែងក្នុងគំរូយេនឌ័របែបវប្បធម៌ ដែលជួយសម្រួលឲ្យបុរសចូលរួមក្នុងសកម្មភាពសេដ្ឋកិច្ចមួយចំនួន ដូចជាក្នុងការទិញ ឬបន្តរួមរតកជាដើម តាមការជំរុញគោលនយោបាយដែលបំបាត់របាំងរារាំងស្ត្រី ក្នុងការចូលរួមក្នុងគ្រប់វិស័យសេដ្ឋកិច្ច។

រដ្ឋាភិបាលត្រូវបង្កើតមធ្យោបាយហិរញ្ញវត្ថុថែមទៀត តាមការបង្កើនការប្រមូលប្រាក់ចំណូល បើសិនចង់ឲ្យមានការរីកចម្រើនជានិរន្តរ៍ក្នុងការអភិវឌ្ឍគោលនយោបាយ ស្ថាប័ន និងហេដ្ឋារចនាសម្ព័ន្ធ។ រដ្ឋាភិបាលត្រូវប្តេជ្ញាចិត្តបង្កើនអត្រាប្រមូលប្រាក់ចំណូលឲ្យបាន ០.៥% ជារៀងរាល់ឆ្នាំ។ ក្របខណ្ឌគោលនយោបាយសមស្រប ត្រូវតែបង្កើតឡើងទៀតដើម្បីឲ្យទុននេះហុចផលបានច្រើនជាអតិបរមា និងបានជាប្រយោជន៍ដល់វិស័យទាំងឡាយដែលមានភាពក្រីក្រកម្រិតខ្ពស់នៅកម្ពុជា។

គោលនយោបាយសង្គមជួយឲ្យមានកំណើនសម្រាប់គ្រប់គ្នា

កម្ពុជានៅយឺតយ៉ាវជាងប្រទេសដទៃទៀតក្នុងតំបន់ច្រើនណាស់ក្នុងការថែទាំសុខភាព អាហារូបត្ថម្ភ ការអប់រំ និង ប្រព័ន្ធការពារខាងសង្គមកិច្ច។ សេដ្ឋកិច្ចផ្នែកអភិវឌ្ឍន៍ មានបញ្ជាក់កាន់តែច្រើនថា កង្វះប្រព័ន្ធការពារខាងសង្គមកិច្ច និងសេវាថែទាំសុខភាព ប៉ះពាល់ជាអវិជ្ជមានទៅ

លើអត្រាកំណើន និងរួមចំណែកឲ្យមាននិរន្តរភាពកំណើនដែលមិនមែនសម្រាប់គ្រប់គ្នា។

កម្ពុជាមានពិន្ទុទាបក្នុងសុចនាករ ដូចជា ការការពារខាងសង្គមកិច្ចការអប់រំ ការថែទាំសុខភាព អាហារូបត្ថម្ភ អនាម័យនិងទឹកស្អាត ជាដើម។ សុចនាករទាំងនេះ សំខាន់ជាខ្លាំងចំពោះកំណើនសម្រាប់គ្រប់គ្នា ព្រោះសុខភាពល្អ និងសន្តិសុខខាងហិរញ្ញវត្ថុ វាជួយគ្រួសារក្រីក្រឲ្យចូលរួមក្នុងសេដ្ឋកិច្ចបានកាន់តែច្រើន។ ប្រសិនបើគ្រួសារក្រីក្រនៅតែតស៊ូរស់នៅឈប់ឈរ ដើម្បីគ្រាន់តែដោះស្រាយតម្រូវការចាំបាច់ប្រចាំថ្ងៃរបស់ខ្លួន ពួកគេកម្រមានផលិតភាពណាស់ ព្រោះវេលាតែងតែចំណាយមួយរស់ៗ ហើយត្រូវជាប់ផងក្នុងភាពក្រីក្រដែល។

សង្គមស៊ីវិល បានចូលរួមយ៉ាងសកម្មក្នុងការផ្តល់យន្តការគាំទ្រខាងសង្គមកិច្ចដល់ជនងាយរងគ្រោះ ហើយដៃគូអភិវឌ្ឍន៍នានាក៏បានជួយគាំទ្រយ៉ាងសកម្មដល់គម្រោងជាក់លាក់ជាច្រើនដែរ។ ឧទាហរណ៍ មូលនិធិអភិវឌ្ឍន៍ជួយជនក្រីក្រនៅទីក្រុង (UFPD) មានផ្តល់ជំនួយហិរញ្ញវត្ថុសម្រាប់ការថែទាំសុខភាព និងការលើកកម្ពស់អនាម័យនៅតំបន់ទីក្រុង។ រដ្ឋាភិបាលបានគាំទ្រដល់កិច្ចប្រឹងប្រែងទាំងនេះ ហើយសម្រេចនាយករដ្ឋមន្ត្រី បានទាំងផ្តល់វិភាគទានផ្ទាល់ខ្លួនទៅឲ្យ UFPD ជារៀងរាល់ខែទៀតផង។

នៅកម្ពុជានាបច្ចុប្បន្ន មិនទាន់មានប្រព័ន្ធការពារខាងសង្គមកិច្ចដ៏ធំទូលាយមួយដែលគ្រប់គ្រងដោយរដ្ឋនោះទេ។ ការពឹងផ្អែកលើដៃគូអភិវឌ្ឍន៍ និងសង្គមស៊ីវិល ធ្វើឲ្យការរីកចម្រើនក្នុងវិស័យនេះពុំមានចីរភាព ព្រោះភាគច្រើនត្រូវដើរតាមរបៀបវារៈរបស់អង្គការខុសៗគ្នាជាច្រើន។

នាពេលថ្មីៗនេះ រដ្ឋាភិបាលបានបង្កើតយុទ្ធសាស្ត្រជាតិការពារសង្គម (NSPS) ឆ្នាំ២០១១-១៥ មួយដែលកាន់តែគ្រប់ជ្រុងជ្រោយឡើង ដើម្បីដោះស្រាយបញ្ហាខ្វះខាតប្រព័ន្ធការពារខាងសង្គមកិច្ចនៅកម្ពុជា។ ក្របខ័ណ្ឌ NSPS បានកាត់តម្រឹមកម្មវិធីខាងសង្គមកិច្ចដែលមានស្រាប់ទាំងឡាយ ដោយផ្អែកលើក្របខ័ណ្ឌមួយធំទូលាយជាងមុនដែលនឹងការពារជនក្រីក្រ និងជនងាយរងគ្រោះ ព្រមទាំងជួយសម្រួលឲ្យពួកគេបានចូលរួមក្នុងសកម្មភាពសេដ្ឋកិច្ចមានផលិតភាព។ ក្របខ័ណ្ឌនេះ រួមមាន ប្រព័ន្ធសុវត្ថិភាពសង្គមដើម្បីកាត់បន្ថយភាពក្រីក្រ និងអសន្តិសុខស្បៀង និងប្រព័ន្ធផ្សេងៗទៀតសម្រាប់កែលំអអាហារូបត្ថម្ភ និងសុខភាពមាតានិងកុមារ លើកកម្ពស់ការអប់រំ និងលុបបំបាត់ពលកម្មកុមារ។

បញ្ហាប្រឈមដ៏ចម្បងមួយ គឺការបង្កើនលទ្ធភាពទទួលបានឱកាសការងារក្នុងសង្គម តាមការបង្រៀនជំនាញសមស្របដល់កម្លាំងពលកម្ម។ ដើម្បីសម្រេចគោលដៅនេះ រដ្ឋាភិបាលបានបង្កើនជាបន្តបន្ទាប់ក្នុងមួយទសវត្សរ៍ចុងក្រោយនេះនូវចំណាយលើការអប់រំ ថ្មីបើបាត់តាំងពីឆ្នាំ២០០៨ មក ចំណាយនេះបានថយចុះបើគិតជាភាគរយនៃកញ្ចប់ថវិកាជាតិទាំងមូល ហើយបើសិនយកអត្រានេះមកប្រើ កម្ពុជាជាប់ចំណាត់ថ្នាក់មិនល្អទេ ធៀបនឹងប្រទេសជិតខាង។

អត្រាចុះឈ្មោះចូលរៀនសុទ្ធនៅបឋមសិក្សា បានកើនឡើង ប៉ុន្តែអត្រាត្រួតថ្នាក់ និងបោះបង់ការសិក្សា ក៏កើនឡើងដែរ ដោយវាជាប់ទាក់ទងជាសំខាន់ជាមួយស្ថានភាពគ្រួសារ។ ចំណុចនេះបង្ហាញពីចំណងទាក់ទងមិនអាចកាត់ផ្តាច់បាន រវាងការការពារផ្នែកសង្គមកិច្ច និងការរៀនសូត្រ។

បញ្ហាកាន់តែបន្ទាន់មួយទៀត គឺ ជារៀងរាល់ឆ្នាំមានជនវ័យក្មេងពី ៣០០.០០០ ទៅ ៤០០.០០០នាក់ ចូលទៅក្នុងទីផ្សារពលកម្ម។ ជនទាំងនេះត្រូវមានជំនាញសមស្រប ប្រសិនបើចង់ទទួលបានឱកាសការងារផុតចេញពីកំណើនសេដ្ឋកិច្ច និងពិពិធកម្មសេដ្ឋកិច្ច។ ប្រព័ន្ធអប់រំ និងបណ្តុះបណ្តាលជំនាញវិជ្ជាជីវៈ (TVET) ផ្សេងៗ គួរតែប្រមូលមកឲ្យបង្រៀនជំនាញដល់កម្លាំងពលកម្មចំណូលថ្មីទាំងនេះ និងពង្រីកទៅដល់វិស័យកសិកម្ម និងតំបន់ជាយៗថែមទៀត។

ភាពមិនស៊ីគ្នារវាង គោលនយោបាយ-ស្ថាប័ន និងការសម្រេចឲ្យបានកំណើនសម្រាប់គ្រប់គ្នា

រដ្ឋាភិបាល បានបង្កើត និងដាក់អនុវត្តនូវក្របខ័ណ្ឌគោលនយោបាយ ផ្តួចផ្តើមថ្មីជាច្រើន ដែលបានដំណើរការយ៉ាងល្អ ឈានទៅសម្រេចបានគោលដៅនៃកំណើនសម្រាប់គ្រប់គ្នា។ ទោះយ៉ាងនេះក្តី ទ្រឹស្តីលើបញ្ហានេះ បានបញ្ជាក់ថា មានតែសមត្ថភាពស្ថាប័នទេ ដែលជាកូនសោនៃការអភិវឌ្ឍសម្រាប់គ្រប់គ្នា។ ក្របខ័ណ្ឌគោលនយោបាយ ដូចជា NSPS និង SWAp មានឥទ្ធិពលខ្លាំងហើយ ប៉ុន្តែបញ្ហាចោទ គឺការអនុវត្តគោលនយោបាយទាំងនេះ។

ភាពមិនស៊ីគ្នារវាងស្ថាប័ន និងគោលនយោបាយ អាចមានផលប៉ះពាល់អវិជ្ជមានទៅលើការអភិវឌ្ឍសម្រាប់គ្រប់គ្នា ហើយចំណុចនេះអាចមើលឃើញច្បាស់បំផុតក្នុងបញ្ហាដីធ្លី។

ដីធ្លីសំខាន់ខ្លាំងណាស់សម្រាប់គ្រួសារក្រីក្រ ព្រោះអាចគ្រប់ផ្សំជាមួយកម្លាំងពលកម្ម (សម្បត្តិចម្បងរបស់គ្រួសារក្រីក្រ) ដើម្បីបង្កើតប្រាក់ចំណូល។ ដូច្នេះ សិទ្ធិកាន់កាប់ដីធ្លីប្រកបដោយសុវត្ថិភាព គឺជាលក្ខខណ្ឌដ៏ចាំបាច់នៃកំណើនសម្រាប់គ្រប់គ្នា។ ក្របខ័ណ្ឌគោលនយោបាយ បានទទួលស្គាល់កម្មសិទ្ធិស្របច្បាប់លើដីធ្លីក៏ពិតមែន ប៉ុន្តែស្ថាប័នសម្រាប់ពង្រឹងអនុវត្តច្បាប់មិនបានរីកលូតលាស់លឿនដូចច្បាប់ទេ។ ជាលទ្ធផលមានទំនាស់ដីធ្លីកើតឡើងច្រើនណាស់ និងមានករណីរឿងក្តីនៅច្រើនកកកុញនៅឯគណៈកម្មាធិការសុរិយោដី ធ្វើឲ្យប្រជាជនបាត់បង់ទំនុកចិត្តលើសុវត្ថិភាពកាន់កាប់ដីធ្លី ហើយការរួមចំណែកក្នុងសេដ្ឋកិច្ចត្រូវជួបឧបសគ្គ។

ចំណុចខ្វែងគំនិតគ្នាធំមួយ គឺការគ្រប់គ្រងដីសម្បទានសេដ្ឋកិច្ច (ELDs)។ ក្នុងការងារនេះ ក៏មានគោលនយោបាយ និងក្របខ័ណ្ឌច្បាប់សម្រាប់បែងចែក និងពិនិត្យតាមដាន ELCs ដែរ ប៉ុន្តែក្នុងករណីខ្លះក្របខ័ណ្ឌទាំងនេះគេមិនបានអនុវត្តតាមទេ ធ្វើឲ្យការប្រើប្រាស់ដីពុំមានប្រសិទ្ធភាពគ្រប់គ្រាន់ ហើយបង្កឧបសគ្គដល់ការចូលរួមក្នុងសកម្មភាពបង្កើតមូលធនរបស់គ្រួសារនៅតាមមូលដ្ឋាន។

កំណែទម្រង់ស្ថាប័នមូលដ្ឋាន ដែលដើរតួនាទីគន្លឹះក្នុងជីវភាពប្រចាំថ្ងៃរបស់គ្រួសារនានាក៏សំខាន់ណាស់ដែរសម្រាប់ការចូលរួមឲ្យបានគ្រប់គ្នាក្នុងសកម្មភាពសេដ្ឋកិច្ច-សង្គមកិច្ច។ កំណែទម្រង់វិមជ្ឈការ និងវិសហមជ្ឈការរបស់រដ្ឋាភិបាល បានធ្វើការកែទម្រង់ក្រុមប្រឹក្សាឲ្យកាន់មានសមធម៌ ប្រសិទ្ធភាព និងតម្លាភាព ក្នុងការផ្តល់សេវាកម្ម និងការគ្រប់គ្រងសហគមន៍មូលដ្ឋាន។